

**DISKORS TAS-SINJURIJA TIEGHU L-PRIM IMHALLEF DR VINCENT DEGAETANO, FL-OKKAŻJONI TAL-BIDU TAS-SENA FORENSI 2009-2010 - AWLA TAL-QORTI KRIMINALI, IL-BELT VALLETTA - 1 TA' OTTUBRU 2009**

Eċċellenza President ta' Malta,  
Onorevoli Ministru responsabbli mill-Ġustizzja,  
kollegi Imħallfin u Magistrati,  
Sur President tal-Kamra,  
Sur Avukat Ġenerali,  
Onorevoli Shadow Minister għall-Ġustizzja,  
Sinjuri Avukati u Prokuraturi Legali,  
Sinjuri:

Bhalma naghmlu fil-bidu ta' kull sena gudizzjarja, niltaqghu f'din l-awla biex niskambjaw ftit hsibijiet dwar l-amministrazzjoni tal-gustizzja. Din hija haġa li naghmluha mhux għall-gost li aħna l-Imħallfin (u llum, kif qeghdin taraw, anke s-Sinjuri Magistrati) nilbsu *in alta uniforme* u ngibu lilkom biex toqogħdu tisimghu lili u lill-President tal-Kamra ta' l-Avukati inlabalbu. Veru li dak li jsir illum huwa ferm differenti minn dak li jsir matul is-sena kollha, u f'ċertu sens, għalhekk, jikser il-monotonija u r-rutina tax-xogħol tagħna u tagħkom ta' kuljum; u li darba f'sena naghmlu xi haġa mhux tas-soltu bejnietna tinzel tajjeb (għalkemm kieku tkun l-ikla ta' Sant'Ivo, tinzel aħjar). Pero` niltaqghu hawn principlament għax nemmu li jekk irridu verament intejbu l-amministrazzjoni tal-gustizzja – u jien konvint li, bħal f'kollox, dejjem hemm lok għal titjib, sakemm ma nkunux pruzuntuzi daqshekk li ngħidu li lhaqna l-perfezzjoni! – tajjeb li kull tant żmien naraw x'sar tajjeb, naraw x'sar mhux daqstant tajjeb, u naraw ukoll x'mar hażin. Anke jekk ma nipponux soluzzjonijiet, il-fatt li naghmlu bħal *stock taking* jew, kif ngħidu f'qasam ieħor, eżami tal-kuxjenza, inkunu għall-anqas identifikajna dawk l-oqsma fejn għandna niffukaw u naħdmu aktar.

Pero`, qabel ma naghmel hekk, ippermettuli li, f'isem il-Bank tal-Gudikatura, nibda billi, kif ghamilt int Sur President tal-Kamra, nifrah lit-tliet gudikanti li jumejn ilu hađu l-gurament ta' Imħallef u ta' Magistrati. Illum m'hix proprjament is-seduta inawgurati ta' l-Imħallef Michael Mallia, pero` meta jigi biex iżomm dik is-seduta, fiha jittkellmu biss il-President tal-Kamra ta' l-Avukati u l-istess Imħallef, u t-tradizzjoni hi li jien irrid noqgħod bilqiegħda nisma' biss. Għalhekk ser napprofitta ruhi minn din l-okkażjoni tal-lum u mhux biss nifrah lill-Imħallef Mallia tal-kariga ġdida li inti, Eċċellenza, għoġbok tinvestih biha, iżda pubblikament niringrazzjah.

Niringrazzjah l-ewwel u qabel kollox ta' l-eżempju li huwa dejjem ta lilna, shabu l-gudikanti, ta' kif wiehed għandu jgħib ruhu bħala gudikant, b'dedikazzjoni shiha għax-xogħol iżda fis-silenzju, b'effiċjenza fil-mod kif jiskeda u jisma' l-kawżi, bil-mod dinjituż iżda wkoll dhuli ta' kif igħib ruhu ma' dawk li jidhru quddiemu, avukati u partijiet fil-kawża. Niringrazzjah ukoll ta' l-għajnuna kollha li huwa, bħala Magistrat Anzjan – sia meta kien hekk *de facto* u

sia meta gie hekk minni desinjat skond il-ligi – dejjem ta lili fil-qadi tad-dmirijiet tiegħi, u tal-pariri siewja li dejjem tani. Konvint li dawn il-karatteristiċi ser nibqgħu narawhom fix-xogħol tiegħu li nassenjalu fil-Qrati Superjuri.

Nifrah ukoll lill-Maġistrat Gabriella Vella u lill-Maġistrat Claire Stafrace Zammit. L-ewwel hsieb li jgħaddili minn mohħi huwa kemm qed nixjih, għax lil dawn it-tnejn, bħalma kien il-każ ta' xi Maġistrati oħra li ġew appuntati reċentement, kemm jien kif ukoll membri oħra tal-Ġudikatura hawn preżenti f'din l-Awla, konna ngħallmuhom l-Universita` sa ftit snin ilu. Jien konvint li dawn iż-żewġ Maġistrati għandhom il-kapaċitajiet neċessarji biex jagħtu kontribut validissimu għall-amministrazzjoni tal-gustizzja.

Pero`, kif tajjeb għidt int, Sur President tal-Kamra, jien ukoll kultant nistaghgeb kif għandna nsibu elementi hekk validi li jidhlu għall-isfida u x-xogħol iebes ta' l-amministrazzjoni tal-gustizzja bħala Imħallfin u Maġistrati. Għax ngħiduha kif inhi, meta inti jkollok prattika tajba, fis-sens li tkun imqabbad sew fix-xogħol ta' avukat, bħalma kienu l-imsemmija żewġ Maġistrati, kif ukoll kif kienu – u dan biex insemmi biss l-aħhar ftit hatriet – l-Imħallef Zammit McKeon u l-Maġistrati Grima, Clarke, Ellul u Audrey Demicoli – meta inti taċċetta li ssir Imħallef jew Maġistrat inti tkun qed tnaqqas drastikament id-dhul tiegħek, kemm dak immedjat kif ukoll dak inkrementali tal-futur. Mela għaliex, wiehed jistaqsi, dawn jaċċettaw li jsiru Imħallfin u Maġistrati?

Għalkemm żgur li jkun hemm kunsiderazzjonijiet ta' natura personali, jien konvint li d-demonimatur komuni huwa l-imħabba li dak li jkun ikollu għal-ligi u għax-xogħol tal-qorti. Min jidhol għal dan ix-xogħol bħalma daħlu dawn li għadni kif semmejt u, tista' tgħid, il-parti l-kbira tal-gudikanti, ikun qed jagħmel hekk b'sens ta' dedikazzjoni u, nazzarda nuża l-espressjoni, kwazi bħala vokazzjoni. Dan ix-xogħol ma tagħmlux biex tidher jew għall-isem, ma tagħmlux għall-inkini – dawk huma affarijiet ta' żminijiet oħra, u r-rispett jinkiseb bix-xogħol li dak li jkun iwettaq u bil-mod kif iwettqu, u mhux jiġi bhall-manna man-nomina – ma tagħmlux għax huwa xi haġa faċli, anzi, l-oppost, hemm diffikultajiet enormi, bħalma huma l-volum tax-xogħol li kultant iħallik bla nifs, ir-responsabbiltà kbira li hafna deċizzjonijiet igorru magħhom, in-nuqqas ta' staff amministrattiv, u, fuq kollox, dak li l-Ġudikatura qed tara bħala nuqqas ta' għarfien serju da parti ta' l-Eżekuttiv tar-rwol u l-funzjoni importanti li hija għandha bħala t-tielet kolonna fi stat demokratiku. Kemm ili Prim Imħallef dejjem ippruvajt f'din l-okkażjoni tal-ftuħ tas-sena gudizzjarja neviata – l-espressjoni bl-Ingliż hi: *I shied away* – li nissofferma ruhi fuq, jew li nemfasizza, affarijiet li jistgħu jiġu kklassifikati bħala venali bħalma huma salarji u pensjonijiet. U dan għax jien napprezza li ċ-ċittadin li jinterassah hu mhux tant il-kundizzjonijiet ta' l-impjiegi tal-gudikanti iżda li l-kawzi u proċeduri oħra fil-qorti li fihom ikun b'xi mod involut ma jdumux aktar milli hemm bżonn biex jiġu definiti.

Kien għalhekk li f'diskorsi preċedenti emfasizzajt fuq affarijiet oħra: it-tishih ta' l-indipendenza istituzzjonali tal-Ġudikatura, zieda fin-numru ta' gudikanti u l-eta` ta' l-irtirar, il-ħtieġa ta' effiċjenza u ta' “working methods” u proċeduri li

jqassru ż-żmien bejn il-bidu ta' kawża u t-tmiem definittiv tagħha, aktar għajnuna amministrattiva, u affarijiet oħra. Pero` issa wasal iż-żmien li din il-kwistjoni naffrontawha b'aktar serjeta` u determinazzjoni, anke min-naħa tagħna l-ġudikanti.

Fejn l-Eżekuttiv deherlu li kien hemm xi settur -- bħalma huma t-tobba u l-akkademiċi ta' l-universita` u l-membri parlamentari -- li għandhom rwol vitali fis-soċjeta`, iddiskuta bis-serjeta` u wasal. Mhux l-istess, pero`, mal-Ġudikatura. Ġja` fid-diskors tal-ftuħ tas-sena ġudizzjarja 2006-2007 jien kont għidt dawn il-preċiżi kelmiet: *"Aktar ma l-Gvern ser idum biex jaffronta din il-problema tal-pensjoni tal-membri tal-ġudikatura aktar il-problema tar-rizorsi umani ser taggrava. Nagħmilha ċara li l-Ġudikatura ma tippretendix xi trattament speċjali bħala xi forma ta' privileġġ – il-Ġudikatura anke f'din il-kwistjoni tippretendi biss li l-Eżekuttiv u l-Legislatura jirrikonoxxu r-rwol uniku u fundamentali li hija għandha fil-ħarsien tad-drittijiet kemm tal-kollektivita` kif ukoll taċ-ċittadin individwali, drittijiet li jridu jiħarsu wkoll kontra l-inġerenza u l-indħil mill-Istat jew l-organi tiegħu. Konsegwentement, it-tiħiħ tal-kundizzjonijiet tax-xogħol, fosthom li tiġi assigurata pensjoni decenti, ma jistax ħlief jissarraff f'garanziji aħjar għaċ-ċittadin li jiġi b'żonn jew jista' jiġi b'żonn is-servizzi tas-sistema ġudizzjarja."*

Jiena konvint li l-Eżekuttiv jaf li hemm problema, kemm għal dik li hi pensjoni kif ukoll salarju kompatibbli mar-responsabbiltajiet li għorr il-kariga ta' ġudikant, u li japprezza l-parametri ta' tali problema; il-ġudikanti, forsi aktar minn haddieħor, japprezzaw li d-deċiżjonijiet ma jistgħux jittieħdu kif gieb u laħaq; pero` bis-sempliċi intendiment bejn iż-żewġ naħat fuq bażi intelletwali jew konċettwali jew platonika, b'ħafna laqgħat li ma jwasslu mkien u bla ma jkun hemm deċiżjonijiet konkreti, hu evidenti li l-affarijiet ma jistgħux jibqgħu sejrin hekk *in saecula saeculorum*. Ma niskantax, għalhekk, jekk l-Assoċjazzjoni ta' l-Imħallfin u l-Maġistrati ta' Malta – li l-eżistenza tagħha hija garantita bil-klawsola 27 tal-Kodiċi ta' l-Etika mahruġ mill-Kummissjoni għall-Amministrazzjoni tal-Ġustizzja – ikollha tiehu xi miżuri jekk jibqa' dan l-impasse. Għalkemm jiena, bħala Prim Imħallef, kemm skond il-Kotsituzzjoni ta' Malta kif ukoll skond il-Kodiċi ta' Organizzazzjoni u Proċedura Ċivili u liġijiet oħra, għandi funzjoni u rwol kemmxejn differenti minn dawk ta' l-Imħallfin l-oħra, fuq din il-kwistjoni tal-kundizzjonijiet ta' l-impjeg, jekk nista' naddotta u nadatta l-kliem ta' Sir Maurice Dorman, *I stand foursquare* ma' l-Assoċjazzjoni.

Matul is-sena ġudizzjarja li għaddiet daħlu fis-seħħ diversi emendi fil-Kodiċi ta' Organizzazzjoni u Proċedura Ċivili li l-parti l-kbira tagħhom wiehed ma jistax jgħid li kienu ta' xi problema għall-Ġudikatura fl-applikazzjoni tagħhom, għalkemm hemm lok ta' fine tuning fir-rigward ta' ċerti disposizzjonijiet. Fost dawn l-emendi, l-introduzzjoni tal-mandat *in procinctu* jidher li sa fl-aħħar tat lill-Qrati Ċivili biċċa għodda tajba biex tiżgura li ċerti sentenzi li, sa ftit ilu, kienu jibqgħu ma jistgħux jiġu eżegwiti, hafna drabi minħabba r-raġġiri tal-parti sokkombenti, ikunu issa jistgħu jiġu eżegwiti fl-interess ta' min ikun rebaħ il-kawża. Ftit anqas minn sena ilu daħlu wkoll fis-seħħ ir-Regoli tal-Qorti

konsolidati godda, kemm fil-kamp ċivili kif ukoll fil-kamp penali, regoli li konna ilna naħdmu fuqhom għal żmien twil.

Nieħu l-okkażjoni biex nerga' niringrazzja pubblikament kemm lill-Imħallef Joseph R. Micallef kif ukoll lill-Professur Kevin Aquilina ta' l-għajnuna fl-abbozzar ta' dawn ir-regoli. Dawk fil-kamp ċivili in partikolari, għalkemm ma humiex qed jiġu applikati b'uniformita` mill-Imħallfin tal-Prim Awla għal dawk li huma pre-trial hearing -- haġa li l-istess regoli jippermettu bl-iskop li jkun hemm ċertu element ta' flessibilita` -- kellhom però l-effett salutari li ma jhallux aktar li kawzi ċivili fil-Prim Awla jdumu ma jiġu appuntati. Hija hasra li l-unika kritika li kien hemm għal dawn ir-Regoli, kemm dawk taħt il-Kap. 16 kif ukoll dawk taħt il-Kap. 9, kienet tirrigwarda l-kwistjoni ta' l-ilbies ta' avukati nisa fil-qorti, u cioe` jekk dawn kellhomx jilbsu dublett jew jekk setghux jilbsu anke qalziet. Minn qajjem din il-kwistjoni kollha jidher li l-anqas biss intebaħ li f'dan ir-rigward ir-regoli l-godda konsolidati kienu qed jirripoduċu kelma b'kelma dak li kien hemm fir-regoli precedenti li kienu ġew fis-seħħ fin-nofs tas-snin disgħin, u li dwarhom qatt ma kien hemm l-icken problema la da parti tal-Kamra ta' l-Avukati u anqas da parti tal-qrati.

Fil-Prim Awla tal-Qorti Ċivili u fil-Qorti ta' l-Appell, il-*backlog* tal-kawzi baqa' bil-mod jonqos. Fil-Qorti tal-Magistrati, però, baqa' jżied ix-xogħol, speċjalment il-kumpilazzjonijiet, u dan mhux minhabba li f'din il-qorti mhux qed jinqatghu kawzi, iżda semplicement għax in-numru ta' kawzi deħlin dejjem jżied. Il-problema li kont accennajt għaliha s-sena l-oħra tal-“kumpilazzjonijiet bl-istillidju” jidher li għadha magħna, u dan minkejja li matul is-sena li għaddiet saru konsultazzjonijiet bejn il-bank tal-Magistrati, l-Uffiċċju ta' l-Avukat Ġenerali, l-Uffiċċju tal-Prim Imħallef u l-Korp tal-Pulizija biex ikun hemm aktar ko-ordinament f'dawk li huma rinviġi. Wiehed ta' min jerga' jtenni hawnhekk, li, speċjalment fil-kamp penali, ix-xogħol tal-Magistrati dejjem jżied – per eżempju, ser ikollna nagħmlu dalwaqt kategorija ġdida ta' kawzi penali hekk imsejha ta' l-“Income Tax” biex inżidu mal-kategoriji tal-“VAT” u ta' l-“Eco Contribution”.

Biex nagħti ftit ta' idea biss tal-volum tax-xogħol fil-Qorti tal-Magistrati fil-kamp penali, is-sena l-oħra bejn l-1 ta' Jannar sa l-aħħar ta' Dicembru, dahlu 4,575 kawza hekk imsejha “tad-distrett”, u ġew deciżi 4,501 kawza f'din il-kategorija. Id-distretti li l-aktar li kellhom kawzi kienu Casal Paola, il-Hamrun u San Ġiljan. Huwa minnu li dawn huma kawzi sommarji, però dawn ukoll iridu l-ħin tagħhom.

Mhux ser noqgħod indejjaqkom b'cifri u figuri – nillimita ruħi biss li nippreċiża li, apparti li dawn il-kawzi ma jinkludux il-kumpilazzjonijiet u dawk il-kawzi li jkunu bdew bħala kumpilazzjoni però wara jiġu reżi sommarji, dawn il-kawzi tad-distrett anqas ma jinkludu s-segwent i kategoriji ta' kawzi oħra sommarji li huma:

- libelli kriminali,
- kawzi ta' l-MEPA,
- kawzi dwar l-“ECO Contribution”,

- kawżi dwar abbuż ta' droga,
- kawżi tal-“Administrative Law Enforcement”,
- kawżi taht l-Att dwar is-Sigurta` ghas-Sahha u Sigurta` fuq il-Post tax-Xoghol,
- kawżi sommarji hekk imsejha “tal-Familja”,
- kawżi tad-D.L.E,
- kawżi ta' l-E.T.C,
- kawżi tal-V.A.T.,
- kollizzjonijiet,
- kawżi tat-traffiku u
- kawżi quddiem il-Qorti tal-Minorenni.

S'intendi hemm ukoll l-inkjesti dwar l-*in genere*, l-estradizzjonijiet (li, fortunatament, ma tantx ikollna minnhom, pero` li huma delikati mmens anke peress li jinvolvu, f`certu sens, ir-relazzjoni bejn Stat u iehor) u d-diversi proċeduri ta' investigazzjoni li llum il-Magistrat irid jattendi ghalihom, hafna drabi fil-kwartieri tal-Pulizija u fl-aktar hinijiet strambi tal-gurnata. Skond statistika pubblikata, fil-Qorti tal-Magistrati is-sena li ghaddiet gew decizi total ta' 15,740 kawża kriminali. Jigifieri, meta jkun hemm xi proċess-verbal partikolari li jdum ma jigi redatt jew xi kawża kriminali (anke jekk forsi sommarja) quddiem il-Qorti tal-Magistrati li tkun marret fil-bir tas-skieken, ghalkemm naghmilha cara li dan m'ghandux ikun, tajjeb li wiehed jiftakar ftit ukoll f'dawn ic-cifri, u mhux forsi naghtu l-idea li l-Magistrati jew xi Magistrat partikolari qiegħed jilghab b'subghajh.

Fost il-kawżi kriminali li l-aktar jagħtu fil-ghajn, ghax jirriflettu problema serja fis-soċjeta` tagħna, hemm dawk dwar l-abbuż tad-drogi. Hawn ukoll għandna sitwazzjoni fejn in-numru dejjem qed jizdied. Jekk dan hux dovut minhabba li l-problema soċjali dejjem qed teskala, jew jekk dan jirriflettix il-fatt li l-Pulizija qed ikunu aktar pro-attivi u allura qed jinqabdu aktar każijiet, ma nistax ngħid. Li hu cert, pero`, hu li llum dawn il-kawżi jirrikjeddu l-assenjazzjoni ta' Magistrat li jkun dedikat ghalihom biss. Il-parti l-kbira ta' dawn il-kawżi jkunu teknikament sommarji, izda billi hafna drabi jkun hemm involuta l-piena mandatorja ta' prigunerija, xi whud minn dawn il-kawżi sommarji jispiċċaw jigu kumbattuti daqs gurijiet.

Matul is-sena li ghaddiet il-Qorti ta' l-Appell Kriminali kellha diversi okkażjonijiet li fihom ippronunzjat ruhha dwar il-fatt li, sfortunatament, anke meta l-każ ikun car u wiehed jippretendi li kellu jkun hemm ammissjoni, xi whud mill-akkużati jibqghu jtawlu u jgebbdu sa l-aħhar b'mod li s-sentenza finali tingħata snin wara l-fatt, u dak li jkun ikollu jiskonta l-piena ta' prigunerija anke wara li jkun għamel kors ta' rijabilitazzjoni mill-problema tad-droga li talvolta seta' kellu. Ovvjament, meta dan id-dewmien ikun dovut għall-intransigenza ta' l-imputat u għal dan il-manuvrar tiegħu, il-Qorti ta' Ġustizzja Kriminali m'ghandhomx jikkomtemplaw riduzzjoni fil-piena minhabba tali trapass taż-żmien.

Xi minn daqqiet, jew aħjar kull tant żmien, terga' ssir is-sejha minn x'imkien biex titwaqqaf “drugs court”, b'xi kompożizzjoni jew proċeduri speċjali. Jiena

diga` esprimejt il-fehma tiegħi pubblikament li f'dan il-qasam m'għandnix għalfejn nippruvaw nivventaw ir-rota, u noqgħdu nippruvaw ninvolvu esperti jew nies oħra fil-proċess ġudizzjarju. Kull fejn sar hekk, ir-rizultat normalment kien biss aktar dewmien u aktar "backlog" ta' kawzi. Iż-żewġ Maġistrati li bħalissa qed jieħdu hsieb il-kawzi tad-drogi – Maġistrat tieħu hsieb il-kumpilazzjonijiet u ieħor jieħu hsieb il-kawzi sommarji – huma t-tnejn kompetenti biżżejjed biex, fejn jidhrilhom li jkun hemm bżonn ta' l-intervent ta' xi esperti fl-interess ta' l-imputat jew tal-familja tiegħu, jagħmlu l-ordni meħtieġ. Biex nagħti ftit ta' idea tan-numru ta' kawzi sommarji tad-droga (u għalhekk, nerga' nippreċiża, dawn ma jinkludux il-kumpilazzjonijiet), fl-2008 daħlu 489 kawza, u ġew deċiżi 460; mentri mill-bidu ta' din is-sena sal-bieraħ, daħlu 461 u ġew deċiżi 249.

Fid-diskors tiegħi tas-sena l-oħra, kont semmejt il-possibilita` li tiġi avvicinata l-*European Commission for the Efficiency of Justice* fi hdan il-Kunsill ta' l-Ewropa bil-għan li tgħinna nidentifikaw b'mod kemm jista' jkun oggettiv il-problemi ta' l-amministrazzjoni tal-ġustizzja f'pajjiżna – problemi li, nagħmilha ċara, issibhom, fi grad jew fieħor, fil-pajjiżi kollha tad-dinja, anke dawk l-aktar demokratikament u ekonomikament avvanzati. Naf li inti, Onorevoli Ministru, hadt l-inizjattiva u mbuttajt biex isiru l-kuntatti meħtieġa ma' din il-kummissjoni, u nista' nhabbar li, wara li din il-kummissjoni rnexxielha tikseb il-fondi meħtieġa – għax anke fil-Kunsill ta' l-Ewropa ċ-ċinturin hu ftit marsus – il-proġett ta' studju u evalwazzjoni li kont awspikajt is-sena l-oħra hu ttamat li jibda aktar tard din is-sena. Nieħu l-okkażjoni biex nirringrazzja b'mod partikolari lill-Avukat u Assistent Ġudizzjarju Dott. Francesco Depasquale li hadem bla heda biex jikkonvinċi lill-awtoritajiet tal-Kunsill ta' l-Ewropa bil-ħtieġa ta' dan il-proġett. Nispera li l-eżitu jkun wieħed pozittiv.

Sentejn ilu kont semmejt ukoll il-*website* tal-Ġudikatura. Dan, sa fl-aħħar, ser jiġi varat uffiċjalment nhar il-Erbgħa, 7 ta' Ottubru. Kien hemm problemi tekniċi min-naha tal-MITTS (illum MITA) li issa ġew solvuti. Intenni, li l-iskop ta' dan is-sit ma huwiex biex jirrimpjazza s-sit tal-Ministeru tal-Ġustizzja u l-Intern jew xi sit ieħor ġa eżistenti, iżda biex jagħti informazzjoni, inkluża dik storika, dwar il-ġudikanti maħtura skond il-Kostituzzjoni ta' Malta – Imħallfin u Maġistrati – biex jamministraw il-ġustizzja: kif jinhatru, l-funzjoni u r-rwol tagħhom, u d-diversi qrati li fihom jahdmu. Nispera li jkun sit utili mhux biss għall-kbar iżda anke għal studenti ta' l-iskejjel sekondarji fl-istudji tagħhom tas-*social studies*, u, b'mod generali, għal kull min irid ikun jaf aktar dwar is-sistema ġudizzjarja tagħna.

Is-sena li għaddiet bdejna sensiela ta' zjajjar organizzati għal tfal ta' l-iskejjel sekondarji, kemm dawk governattivi kif ukoll privati, fejn dawn issirilhom preżentazzjoni qasira bil-*powerpoint* minn ġudikant, u wara jiġu mdawra ma' diversi ambjenti ta' dan l-edifizzju. L-idea kienet ukoll, bħal fil-każ tal-*website*, li nneħħu ftit mill-ideat żbaljati u forsi preġudizzji li dak li jkun ikollu dwar il-qrati u l-amministrazzjoni tal-ġustizzja. Din l-attivitá, li giet ikkordinata mill-Amministrazzjoni tal-Qorti flimkien mal-Ministeru ta' l-Edukazzjoni, intlaqgħet tajjeb hafna, u min-naha tal-Ministeru ta' l-Edukazzjoni talbu li dawn jergħu

jsiru anke din is-sena. Nieħu l-okkażjoni hawn biex nirringrazzja lid-Direttur Ġenerali Kevin Mahoney u liż-żewġ Diretturi, Aldo Testone u Joseph Sacco, li jieħdu hsieb iż-żjajjar mil-lat amministrattiv u organizzattiv, u anke jieħdu hsieb idawru lit-tfal u jagħtuhom l-ispejgazzjonijiet fid-diversi postijiet li jkunu qed iżuru; u nirringrazzja wkoll lill-ġudikanti li għinuni f'din l-inizjattiva: l-Imħallef Joseph David Camilleri, l-Imħallef Michael Mallia u l-Maġistrat Doreen Clarke.

Kif qed insemmi membri ta' l-*istaff* tal-Qorti, ma nistax ma nirringrazzjax lil dawk il-membri ta' l-*istaff*, mid-Diretturi sal-fattigi, li ta' kuljum jahdmu, ħafna drabi bla ma jidhru, biex jagħmluha possibbli li dan l-edifizzju jiffunzjona. Dawn, fil-maġġoranza tagħhom, huma nies dedikatissimi u effiċjenti u, speċjalment fil-livell ta' deputati registraturi, diffiċli wieħed jimmagina kif aħna l-ġudikanti nistghu nassolvu d-dmirijiet tagħna mingħajr l-għajnuna, il-pariri u ħafna drabi l-paċenzja tagħhom. Wara l-erbgħa jew hames siegħat ta' kull seduta, id-deputati registraturi u l-membri l-oħra tal-judiciary team għandhom erbgħa jew hames siegħat oħra biex jizbrigaw ix-xogħol konness mas-seduta li tkun saret u biex jippreparaw għas-seduta li jkun imiss. Forsi mhux ta' b'xejn li mhux daqstant faċli li ssib nies lesti li jigu jahdmu l-qorti, fejn ix-xogħol amministrattiv u fid-diversi registri huwa wieħed delikat u li jirrikjedi preċiżjoni, attenzjoni u dedikazzjoni. Għalhekk huwa importanti li dawn in-nies dedikati nieħdu hsiebhom billi, fost affarijiet oħra, jiġi assigurat li jkollhom uffiċini decenti. Naf li hemm il-problema ta' l-ispazju u tal-fondi; konxju wkoll li sar ħafna, speċjalment f'dawn l-aħħar snin taħt id-direzzjoni għaqlija tas-Sur John Sant, li huwa nkarigat, fost affarijiet oħra, mill-finanzi, biex l-edifizzju tal-qorti in ġenerali u anke uffiċini u segreti, jinżammu fi stat tajjeb. Infakkrek biss, Onorevoli Ministru, li l-Perit Raniolo u jien deħlin fis-seba' edizzjoni tal-pjanti riveduti għall-uffiċini għall-Ġudikatura fid-dar li suppost thalliet għal dak il-fini fi Triq l-Ifran! Kieku numru ta' ġudikanti kellhom jimxu għal dik id-dar, naturalment ikun hemm aktar spazju f'dan l-edifizzju għall-membri ta' l-*istaff*.

Bil-ħatriet ta' nhar it-Tlieta, il-bank ta' l-Imħallfin ser jizdied, għal ftit granet, b'Imħallef wieħed, filwaqt li l-bank tal-Maġistrati ser jizdied b'Maġistrat wieħed. Filwaqt li n-numru ta' Maġistrati żdied, anke jekk marginalment, ninsab infurmat mill-kollegi Maġistrati li n-numru ta' avukati ta' l-għajnuna legali fil-kriminal issa niżel għal erbgħa. Hu evidenti li bin-numru ta' awli jahdmu kontemporanjament, u bil-prezentati anke xi minn daqqiet wara l-ħin normali tax-xogħol, b'erba' avukati biss dawn ser ikollhom problemi kbar – sakemm dawn l-erba' avukati, jew xi wħud minnhom, m'għandhomx id-don ta' l-ubikwita`. Jekk ġejt infurmat tajjeb, Sur President tal-Kamra, il-ballun fir-rigward tal-ħatra ta' dawn l-Avukati jinsab *in your court*, u għalhekk nitlobok niżbrigawha kemm jista' jkun malajr. Karigi oħra li huwa importanti li jimtlew kemm jista' jkun malajr ukoll huma dawk ta' l-Avukat tat-Tfal. Bħalissa hemm biss persuna waħda li għandha din il-kariga – u part-time – u ż-żewġ Imħallfin fis-Sezzjoni tal-Familja tal-Qorti Ċivili qed jiffaċċjaw problemi kbar biex jaraw kif jistghu jittutellaw sew l-interessi tal-minuri indirettament involuti f'kawżi ta' separazzjoni.

Peress li jidher li sa issa ma ntlahaqx qbil bejn Gvern u Oppozizzjoni dwar is-suggeriment li kont għamilt li l-eta` ta' l-irtirar ta' l-Imħallfin titla' għal 68 biex tkun qrib il-medja ta' dik ta' pajjizi ohra fl-Unjoni Ewropea, f'din is-sena għudizzjarja ser nitilfu żewġ Imħallfin proprju minhabba l-eta`. Minn hawn u f'it jiem ohra jirtira l-Imħallf Joseph David Camilleri. "Joe David", kif inhu aktar magħruf fost il-kollegi tiegħu, ilu jservi ta' għudikant mill-1977, l-ewwel bhala Magistrate għal Għawdex, sena wara bhala Magistrate għal Malta, u fl-1983 inhatar Imħallf. Meta nara dawn id-dati nirrealizza li hu kien diga` sar Magistrate meta jien kont għadni qed nistudja Cambridge. Diffiċli nimmaginaw il-qrati mingħajru. Huwa hadem tista' tgħid f'kull qorti – anke fil-Qorti Kriminali fejn kellu jipresjedi t-tieni guri hekk imsejjah "ta' Wied id-Dis".

Meta jien gejt biex niehu l-kariga ta' Prim Imħallf f'ċirkostanzi li nafuhom ilkoll, kont tlabtu jigi miegħi, bhala l-aktar Imħallf anzjan, għand il-President ta' Malta għaċ-ċerimonja ta' l-għoti tal-kariga. Apprezzajt hafna l-preżenza tiegħu f'dik l-okkażjoni u l-appogg morali li tani, u nista' ngħid li baqa' jappoggjani u jgħinni tul dawn is-seba' snin kemm ili f'din il-kariga. Fil-Qorti ta' l-Appell u fil-Qorti Kostituzzjonali, l-Imħallf Filletti u jien dejjem sibna lill-Imħallf Camilleri bhala filtru mill-aqwa, li hafna drabi jinduna bi problemi proċedurali li lilna t-tnejn gieli jaqbzulna. Però` l-haġa li l-aktar li ser jibqa' msemmi għaliha l-Imħallf Camilleri hija żgur it-twaqqif tal-*Judicial Studies Committee*. Din kienet, tista' tgħid, l-idea tiegħu; jemmen hafna fl-importanza ta' *ongoing judicial training*, u nazzarda ngħid li kieku ma kienx għalih, hafna mill-attivitajiet li l-imsemmi Kumitat organizza sa issa, kif ukoll laqgħat u seminars li attendew barra minn Malta membri tal-Ġudikatura bil-kuntatti li huwa stabilixxa, ma kinux isiru u ma konniex nuzufuwixxu minnhom. Nittama li anke wara li jirtira, huwa jkun jista' jkompli jibqa' jiehu hsieb dan il-Kumitat u b'hekk il-Ġudikatura tkun tista' tkompli tgawdi mill-esperjenza vasta tiegħu. Mill-ġdid, Grazi Joe.

Membru ieħor li, dejjem jekk l-affarijiet ma jinbidlux, nitilfuh f'Lulju tas-sena d-diehla huwa l-Imħallf Joseph Galea Debono. Meta gie nominat bhala Imħallf hu kien mingħalih li ser nibgħatu jahdem fil-Qorti tal-Familja, u kien mhux f'it sorpriz meta assenjajtlu l-Qorti Kriminali u l-Qorti ta' l-Appell Kriminali. Però`, bhal f'kull kariga li kellu qabel, sia jekk kważi-għudizzjarja u sia jekk le, huwa daħal għax-xogħol b'ruħu u b'gismu – għaddas rasu u baqa' għaddej. Ir-rata li biha jaqta' l-kawzi hija ben magħrufa, bħalma huwa l-mod spedit li bih jikkonduci l-gurijiet.

Ftit wara li nkunu bdejn s-sena għudizzjarja li jmiss – f'Ottubru 2010 – ikun wasal iż-żmien ta' l-Imħallf Philip Sciberras. Kollox sew – dak għadu 'l-bogħod; però` għaliex qed insemihom dawn it-tlieta min-nies? Dawn huma tliet għudikanti li għadhom jistgħu jagħtu kontribut validissimu fl-amministrazzjoni tal-gustizzja, però` li minhabba l-eta` ta' l-irtirar obligatorja baxxa hafna li għandna ahna meta mqabbla mal-bqija ta' l-Unjoni Ewropea, ikollhom jirtiraw meta Imħallfin f'dawk il-pajjizi l-ohra jkunu għadhom fl-aqwa tagħhom. Għalhekk nerga' nitlobok, Onorevoli Ministru, tergħu tikkunsidraw din il-kwistjoni ta' l-eta ta' 65 sena. Nagħmilha ċara, biex ma nigix interpretat ħazin, li



fil-proposta li kont ressaqt lill-Ministru tal-Ġustizzja, kont għamiltha ċara li fil-fehma tiegħi l-kariga ta' Prim Imħallef m'għandhix timtela minn xi hadd li jkun għalaq is-65 sena, u għalhekk, jekk il-Prim Imħallef jasal sa din l-eta` huwa għandu jispicċa minn dik il-kariga u, jekk irid ikompli jahdem ta' Imħallef sa l-eta` ta' 68, jirreverti għas-substantive post ta' Imħallef.

Eccellenza, Sinjuri:

Bhal f'kull sena, għidt wisq. Nawgura lilkom, sinjuri Avukati u Prokuraturi Legali, sena ta' xogħol seren u effiċjenti. Jiena u sħabi, Imħallfin u Magistrati, impenjati li nagħtu dejjem l-aħjar servizz bir-rizorsi disponibbli, u, bhal dejjem, niddependu fuq il-kooperazzjoni leali u l-għajnuna tagħkom biex inkunu nistgħu namministraw il-ġustizzja. Grazzi.